

ሰንበት ዘመፃጉዕ ጾም ፱

(3 መጋቢት 2008 ዓ.ም.) (3/12/17)

መዝሙር: አምላኩስ ለአዳም...

ንባባት: 2ጢጫ 1:1-10፥ ያዕ 4:1-11፥ ግ.ሐ. 24:1-21፥ ማቴ 9:1-9

ሰብከት: እግዚአብሔር ይረድኦ ውስተ ዓራተ ሕግሙ፥ ወይመይጥ ሎቱ ኩሎ ምስካቢሁ እምደዌሁ፤ አንሰ እቤ እግዚአ ተሳላላ፤ “ሓሚሙ ምስ ደቀሰ እግዚአብሔር ይድግ፤ ካብ ሕግሙ ድማ የሕውዮ። አነኸአ ኦ ጎይታይ በዲለካ እየ እሞ ምሓረኒ ካብ ሕግሙይ ከአ አሕውየኒ” መዝ. 41:3~4።

መዝሙር: “ንአዳም አምላኹ ሰንበት ንዕረፍቲ ሰርዕ አይሁድ ንኢየሱስ ብናይ መን ስልጣን ኢኻ እዚ እትገብር ዘሎኻ በልዎ፥ ንሱ ኸአ አነ እገብር አሎኹ ንስኹም ከአ ብግብረይ እመኑ፥ አነ ጎይታ ሰንበት እየ፥ ንምሕረት ከአ አብአ እየ ንአይ አብ ምድሪ ሓጢአት ክሓድግ ተፈቂዱለይ እዩ። ናጽነት ክሰብኽ ንዕዉራት አዲንቶም ከብርሃሎም ከአ አቦይ ልኢኹኒ እዩ” ዝብል እዩ።

ሰንበት ዘመፃጉዕ:- መዝሙርን ንባባትን ዘተኩርዎ ኢየሱስ መን ምኳኑ አብ ምፍልጥ፥ እምነት ገርና አብ አምላኽ እንተ ቐረብና ሕድገት ኃጢአት ከም እንረክብ፥ ኢየሱስ ነጻነት ክሰብኽን ንዕዉራት አዲንቶም ክብርህን ከም ዝመጽኦ ገሊጾም ይነግሩና። በቢ ሰንበቱ ዝዝመሩ መዛሙር ፍሉይ መልእኽቲ ንአስተንትኖን ክንገብር ዘሎና ዝሓዙ እዮም። ሰንበት ዘመፃጉዕ ስሙ ከም ዝሕብር ብዛዕባ ሕግም መጻጉዕ እዩ ዝነግር ቀንዲ መልእኽቱ ኸአ ነቲ ንነፍስና ዝቐትልን ዘሳቕን መንፈሳዊ መጻጉዕ ኃጢአትና እዩ ዘመልክት። ሕግም መጻጉዕ ዝሓመመ ካብ ሰብ ይፍለ ከምኡ ብአምላኽ ብሰንኪ ኃጢአቱ ከም ዝተቐጽዐ እዩ ዝርአ፥ ምስ ዝኸነ ሰብ ክዋሰብ አይፍቀዶን እዩ እንትርፎ ከምኡ ዝሓመሙ እንተ ዘይ ኮይንኖም፥ ብሓጺሩ እዚ ሕግም ንሰብ ብአካላውን መንፈሳውን ሞራላውን ሕብረተሰብአውን ብኹሉ ዘሳቕ ክፉእ ሕግም እዩ። ኃጢአት ክንገብር እንከሎና ምስ አምላኽን ምስ ከማና ዝበሉ ሰባት ከምኡ ምስ ርእሰና ዘሎና ርክብ ይዘረግ እሞ አብ መንፈሳውን ስጋውን ስቓይ ንነብር። እዚ እንጉዳዩ ዘሎና ዘመነ ጾም እምብኦር ካብ ዝኸነ ንነፍስና ዘሳቕ ኃጢአት ንአሽቶይ ይኹን ዓቢ ክነጽሕ ዕድል ዝኸፍተልና ቅዱስ እዋን እዩ።

ክትነጽሕ ክትምሓር ቀዳማይ መበገሲ እምነት እዩ። አምላኽ ከም ዝምሕረና ክንአምን ምስ ጀመርና ኸዑ ጉዕዞ ንስሓ ንተሓሓዞ። ዝኸነ ካብ አምላኽ ዝተፈለ ሰብ አብ ልቡ ተመሊሱ ምስ አምላኽ ተፈልዩ ከም ዘሎ አሚኑ እሞ ክምለስ እንተ ጀመረ አምላኽ ብማዕዶ ከም ዝቐበሎ አብቲ ናይ በታኒ ወዲ ታሪኽ (ሉቃ 15) ክንርእዮ ንኸእል። አብዚ ጊዜ ጾም እምብኦር ንጉዕዞ ንስሓ ክንተሓሓዞ እሞ አብ ትንሣኤ ምስ ጎይታ ክንትንስእ ዘበራትዐና ቅዱስ እዋን እዩ። እምነት ስንቂ ጉዕዞና ገርና ንንስሓን ዕርቂ ምስ አምላኽን ሰብን ደፈርና ንእተዎ ኸዑ ዝጸበየካ/ኪ ወደይ ጓለይ እናበለ ክቕበለና እዩ።

ጉዕዞ ምንጻሕ ቀሊል አይ ኮነን ሓገዝ የድልየና። ናይ ሎሚ ወንጌል ብዛዕባ ሓደ ልሙስ ኢየሱስ ዘሕወዮ ይነግረና። ቅ. ማርቆስ (2:1-12) እምነት ናይ እቶም ዝተሰከሙን እቲ ሕሙምን ክነግረና እንከሎ እቲ ልሙስ አብቲ ኢየሱስ ዝነበሮ ቤት ክአቱ ስለ ዘይተኻእለ ንዝባን ናሕሲ አፍሪሶም

አብ ቅድሚያ ኢየሱስ ከም ዘወርድዎ ይነግረና። ማቴዎስ ብዝያዳ ኣብቲ ኢየሱስ ዝበሎን ዝገበሮን እዩ ዘተኩር እምበር ኣብ ዝርዝር ነገራት ኣይኣቱን እዩ። ኣብ ክልቲኦም ወንጌላውያን ናይ እቶም ጸሎት ዝመጽኡ እምነት ዝያዳ ኣቕልቦ ኢየሱስ ከም ዝረኸበ ይነግሩና። ኣብ ክልቲኡ ወንጌል እቲ ፍጻሜ ኣብ ሓደ ቤት ኩሉ ጊዜ ናይ ምጳኑ ዘይንገር እዩ ተፈጺሙ። እዚ ኸኣ ኣምሳል ቤት ክርስትያን ክርስቶስ እዩ። ኣብ ቤተ ክርስትያን ኩሉ ምስጢራት ኣምላኽ ንዕደል ኣምላኽ ብርእሱ ኣብኡ ኣሎ ስለዚ እዚ ስሙ ዘይንገር ቤት ቤት ኣምላኽ እዩ።

ሰባት ነቲ ልሙስ ሰብ ኣብ ዓራት ጸሎም ኣብ ኢየሱስ ኣምጺኦም። ኣብዚ ናይ ኩሎም እምነት ክኸውን ይኸእል ወይ ከኣ ናይ ሓዲኦም። ብዝኾነ እቶም ሰባት ኣብ ቅድሚያ ኢየሱስ ኣቕሪቦም። ኣብዚ ኢና ሎሚ ነፍሲ ወከፍና ንሰባት ኣብ ኣምላኽ ኣብ ዕርቅን ሕድገትን፣ ካብ ዝኾነ ጸገም ክወጽኡ ክንሕግዝ ከም ዘሎና ክንሓስብ ዘሎና። ትርጉም ጸም ኣብዚ እዩ ዝግለጸ ንከማና ዝበሉ ኣሕዋትና ኣብ መገዲ ኣምላኽ እንተ መለስና፣ ንዝተባእሱ እንተ ዓረቕና፣ ንዝመመዩ እንተ ዓንገልና፣ ንዝሓዘኑ እንተ ኣጸናናዕና ኣብ ኣምላኽ ነቕርቦም ኣሎና ማለት እዩ። ንሓደ ሓውና ወይ ሓፍትና ኣብ ኢየሱስ ክነቕርብ እንተ ኸኣልና ዓወት እዩ።

ኣምላኽ ኣብኡ ክንምለስ ክንቀርብ ብብእዎኑ ልኡኻት ይሰደልና እዩ ክንሰምዖም እንተ ኸኣልና ንርእስና ኢና እንረብሕ። ነዚ ኣብነት ዝኾነና ኣብ ትንቢት ዮናስ ነብይ 3፡1-10 ዘሎ እንተ ረኣና ሰብ ንነጭ ዮናስ ነብይ ኣብዘን 40 መዓልታት እንተ ዘይተነስሕኩም ክትጠፍኡ ኢኹም ኢሉ ክሰብኽ ምስ ጀመረ ንመልእኽቲ ኣምላኽ ተቐቢሎም ከም ዝተማሕሩ ነንብብ። ንልኡኽ ኣምላኽ ምስማዕ ምስ ኣምላኽ ዕርቂ እዩ ዘውርደልና። ኣብ ኤር 18፡7-8 ዘሎ እንተ ኣንበብና ኣምላኽ ኩሉ ጊዜ ከም ምሕረቱ እምበር ከም በደልና ከምዘይከደና ክገልጽ እንከሎ፣ **ንሓንቲ ሃገር ወይ መንግስቲ ክምንቀሳን ክፍርሳን ክጥፍኣን እዩ ኢሊ እንተ ተዛረብኩ እሞ እታ ሃገር እቲኣ ኻብ እከያ እንተ ተመልሰት ኣነ ነቲ ክገብሮ እዩ ኢሊ ዝተዛረብክዎ ኣይ ክገብሮን እዩ።** እናበለ ኣምላኽ ንዝተነስሑ ክምሕር ኩሉ ጊዜ ድላዩ ከምዝኾነ ንርኢ። ሎሚ እውን ኣፍደገ ምሕረቱ ዕጹው ኣይ ኮነን ሓንቲስ ኣብኡ ክንምለስ ፍቓደኛታት ጥራሕ ንኹን። ኣብ ኣምላኽ ንዘቕርቡና ከይንገጽጎም ክንጥንቀቕ ኣሎና። ኣምላኽ ብልኡኻቱ ገሩ እዩ ዝሕግዘና።

ኢየሱስ ብእምነት እቶም ሰባት ተላዒሉ ነቲ ልሙስ **ኣጀኻ እዚ ወደይ ኃጢአትካ ተኃዲጉልካ እዩ** በሎ። ካብ መልበስቱ ክሓዊ ዝመጸ ኃጢአቱ ተሓዲግሎ። ኣብዚ ኢየሱስ መን ምጳኑ ገሊጹ ዮርኢ፣ ካልኣይ ኃጢአትና ኣብ ግዙፍ ኣካልና እውን ሳዕቤን ከምዘለዎ ንርኢ። መንፈሳዊ ልምስት ንስጋዊ ልምስት መቐድሙ ኮይኑ ንረኸቦ። ካብ ኃጢአቱ ምስ ነጽሖ መልበስቱ ሓዲግዎ። ምስቲረ ንስሓ ንመንፈሳዊ ልምስት ዘሕዊ ምስጢር እዩ።

ካብ መልመስትና ክንሃዊ ናይ ኩልና ምትሕብባር የድሊ። ኣብ ሓደ ቍምስና ወይ ዓዲ ምትሕብባር ናይ ሕብረተሰብ ንብዙሓት ኣብ ምሕዋይ መንፈሳውን ሥጋውን ጸገማት ከብጽሕ ይኸእል። ናይ ምሕረት ስራሕ ካብ ውልቀሰባት ጀሚሩ ክሳብ ብቍምስና ብዓዲ ደረጃ ክኸውን እንከሎ ዘዕግብ ውጽኢት ኣልኦ ብዝያዳ ዘመነ ጸም ብፍሉይ ኣብ ከምዚ ዝበለ ሰናይ ተእልኮ ክንወፍር ይሕግዘና። ዘመና እዚ መንፈስ ጎዲልዎ ሰብ ኣብ ግላዊ ረብሓን ጥቕምን ጥራሕ ክንዩ ንርኢ። ኣብ ገለስ ንሓዎም እንተ ዓመጹ ዝተዓወቱ ዝመስሎም ስቓይ ሓዎምን ሓፍቶምን ዘይግድሶም ኣብ ውልቃዊ ረብሓ ጥራሕ ተሓዚኦም ንኣይ ይጥዓመኒ እናበሉ ዝጉዓዙ ናይ ዘመና ናይ ዓውት ምልክት ኮይኑ ብብዙሓት ዝርኣ ኣምር እዩ። እንተ ኾነ እዚ ብቀትሩ ሸፊና ዘሎ ጸልማት ክንቅንጥጥ ናይ ነፍሲ ወከፍና ንስሓ የድልየና።

እቲ ልሙስ ኢየሱስ ግላዊ ኃጢአቱ ኣብ ቅድሚ ሰባት ተሓዲጉልካ እዩ ክብሎ ኣይተጸበየን ይኸውን። ንእኡ ዝግድሶ ዝነበረ መልበስቱ ክሓዊ እዩ። ገለ ጸሓፍትን ፈሪሳውያንን ዘረባ ኢየሱስ ጸርፊ ንኣምላኽ ገርም ወሲዶም። እቲ መልእክቲ ግን ግሉጽ እዩ ነሩ።

ኢየሱስ ዝሓሰብዎ ዘለዉ ብምልኡ ስለ ዝተረድኦ ኣየናይ ይቐልል ኃጢአትካ ተሓዲጉልካ ምባል ወይስ ተንሥእ እሞ ኺድ ምባል እናበለ ንሰማዕቱ ሓቲትዎም። ብርግጽ ኃጢአትካ ተኃዲጉላክ እዩ እሞ ኪድ ዝብል ይቐልል። ግን እዚ ከም ዝኸውን ብምንታይ ክንፈልጥ ንኽእል። ኢየሱስ ቀጺሉ ወዲ ሰብ ኣብ ምድሪ ኃጢአት ክኃድግ ሥልጣን ከም ዘለዎ ምእንቲ ክትፈልጡ ኢሉ ነቲ ልሙስ ተንሥእ ዓራትካ ኣልዒልካውን ናብ ቤትካ ኪድ በሎ። ተንሥኡ ድማ መንጻፉ ኣልዒሉ ካብቲ ቤት ናብ ቤቱ ኸደ።

እቲ ዝዕዘብ ዝነበረ ህዝቢ ከምዚ ዝኣመሰለ ክእለት ንሰብ ዝሃበ ኣምላኽ ኣመስጊኑ ይብል እዚ ኸኣ ጌና ኢየሱስ መን ምዃኑ ስለ ዘይተረድእዎ እዩ። ንሶም ዝተረድእዎ እቲ ኢየሱስ ዝገበሮ ኣብ ቅድሚ ዓይኖም ዝርኣይዎ ስራሕ ኣምላኽ ከም ዝኾነ እዩ።

ኢየሱስ ነቲ ልሙስ ኃጢአትካ ተሓዲጉልካ ክብሎ እንከሎ ኣብቲ ቀንዲ መሰረት ጸገም ሕይወቱ ክኣቱ ስለ ዝደለ እዩ። ኣብዚ እንርእዮ ኃጢአት በዚ ወይ በቲ መሰረት ናይ ዝንገፈና ጸገም ክኸውን ከም ዝኽእል እዩ። ኃጢአት ክንፍጽም እንከሎና ሰለስተ ዓበይቲ ጸገማት ኢና እንፍጽም።

- **ምስ ኣምላኽ ዘሎና ርክብ ነቋርጽ።** ኣብ መንጎናን ኣምላኽን ብናትና ምርጫ ዓቢ ፍልልይ ንፈጥር። ብዘይ ኣምላኽ ዝምራሕ ሕይወት ንነብር። ሓ/ት/ክ ኣብ ቍ 1487 ብሰንኪ እንገብሮ ኃጢአት ኣብ መንጎናን ኣብ መንጎ ኣምላኽን ዝፍጠር ርክብ ክገልጽ እንከሎ ኃጢአተኛ ንናይ እግዚኣብሔር ክብርን ፍቕርን ይብድል። ከም መጠን ሰብ ውሉድ ኣምላኽ ንምዃን ንዝተጸውዓሉ ሰብኣዊ ክብሩ የዋርድ። ንነፍሲ ወከፍ ክርስትያን ሕያው እምኒ ኮይኑ ንዚሓነጸ ንናይ ቤተ ክርስትያን መንፈሳዊት ቤት ጥዕናኦ ኪጎድእ ይርከብ ይብል።
- **ምስ ሰብ ዘሎና ርክብ ይጽሎ።** ኃጢአት ነቲ ኣብ መንጎና ዝርከብ ፍቕርን ምትሕግጋዝን ሱታፌ ቅዱሳን እንብሎ ይጎድኦ (ሓ/ት/ክ 953)። ኃጢአት ንሓድነት ቤተ ክርስትያን ይበታትንን። ኃጢአት ኣብ ዓለም ምስ ኣተወ ምብትታን ኣትዩ።
- **ንርእስና ንጎድእ።** ሰብ ኃጢአት ብምግባር እቲ መልክዕ ኣምላኽ ዝኾነ ተፈጥርኡ የበላሹ። ተጻይ እቲ ኣብ ልዕለና ዝፈሰሰ ፍቕሪ ኣምላኽ ብምዃኑ ንልብና ካብኡ የርሕቕ። ኣፍደገ ሰማይ ይዓጽወልና። መንፈስና ለሚሱ ጽቡቕ ካብ ምግባር ንደክም ብቐሊል ኣብ ዝገደደ ኃጢአት ንወድቕ። ማኅደር መንፈስ ቅዱስ ዝኾነ ልብና ናይ ሰይጣንን ስምዒትናን ቦታ ንገብሮ በዚ ካብ ኣምላኽ ተፈሊና ንነብር።

ኢየሱስ ነቲ ልሙስ ኃጢአትካ ተሓዲጉልካ እዩ መንጻፍካ ኣልዒልካ ኪድ ኢልዎ። ኣብ መንበረ ንስሓ ዝቐርብ ካህን ኃጢአቱ ብስም ስለሴን በቲ ዝተዋህቦ ስልጣን እናፈትሖ ብሰላም ኪድ ይብሎ። ኣብ ቅድሚ ኣምላኽ ዝቐረበ እሞ ምሕረት ዝሓተተ እዚ እዩ ዝረክብ።

ቅ. ጳውሎስ ኣብ ፪ቆሮ 6፡2-14 መጀመርያ ገለ ካብ ሰብ ቆሮንጦስ ዘቐረብዎ ወቐላ መልሲ ይህበሉ። ካልኣይ ዝኾነ ተኸታሊ ክርስቶስ ኣብ ሕይወቱ ክኸተሎ ዝግብኦ ነገር ብፍላይ ዝገጥም ብዘየገድስ ክጸንዕ ከምዘለዎ ይነግር። ሰባት ዝብልዎ ብዘየገድስ ንሓቕን ንእምነትና ኩሉ ጊዜ ለቢስና እሙናት ኣርድእት ክርስቶስ ኮና ንክነብር ይነግረና።

ቅ. ጳውሎስ ንሰብ ቆሮንቶስ ልብኹም አይትሕብኡልና ይብሎም። ልቡ ዝሓብእ ሰብ ብኸልተ መገዲ እዩ ዝጉዓዝ። ኢየሱስ ንሰብን ንአምላኽን ክተገልግሉ አይትኸእሉን ኢኹም ኢሉና እዩ። ስለዚ ንሓዲኡ ክንመርጽ አሎና። ብዝርአ ክርስትያን ብውሽጥና ግን ካልእ ክንከውን አይግባእን። ሕጂ እውን ቤተ ክርስትያን ልብኹም ንአምላኽ ክፈቱ ትብለና አላ።

ቀጺሉ ጳውሎስ ምስ ዘይአምኑ መንፈስ አምላኽ ምስ ዝርሓቆም አይትቆሮኑ ይብል። ሓውና ሓፍትና ዓርክና መሓዛና ክጸልወና ስለ ዝኸእል ንሓቂ አብ ዕዳጋ ከይነውድቻ ምጥንቃቕ የድሊ። እዚ መንፈስ ክንዕወተሉ እዋኑ እዩ። ሓቂ ልዕሊ ዝኾነ ክፍአት ሰሪዕና መገዲ አምላኽ ክንሕዝ ንበገስ።

እምብአር በዚ ብሩኽ ሰንበት ዘመጸጉዕ ካብ ለሚስናዮ ዘሎና ናብቲ ፈዋሲ አበላ ዝኾነ አምላኽና ጉዕዞ ንስሕን ሕድገት ኃጢአትና ክንትሓሓዞ ንሕተት አሎና። አብ መንበረ ንስሓ ቀሪብና ስሬት ኃጢአትና ንሕተት። አምላኽ ይጽበየና አሎ። አብ ቤቱ መጺእና ምሓረኒ ንበሎ። ወደይ ንለይ ኃጢአትኩም ተሓዲግልኩም እዩ ብሰላም ኪዱ ዝብል ቅሳነት ሰላምን ሓጎስን ዝህብ ቃሉ ክንሰምእ ኢና። ነዚ የብቅዓና።

ብሩኽ ጉዕዞ ጾም ይግበረልና።

አባ ንጉሠ ፍሥሓ